

दिनांक : 15.10.2025

समय : 02.10pm

आकाशवाणी मध्यप्रदेश से प्रस्तुत हैं प्रादेशिक समाचार

सड़क सुरक्षा कार्यशाला

मुख्यमंत्री डॉ. मोहन यादव ने आज भोपाल स्थित आरसीवीपी नरोन्हा प्रशासन एवं प्रबंधकीय अकादमी में 'सड़क सुरक्षा कार्यशाला 2025' का शुभारंभ किया। इस अवसर पर लोक निर्माण मंत्री राकेश सिंह सहित अन्य जनप्रतिनिधि और अधिकारी उपस्थित रहे। कार्यशाला में मुख्यमंत्री ने कहा कि मानव दुर्घटनाओं को रोकना, जनहानि कम करना और तकनीक के माध्यम से भविष्य की चुनौतियों का समाधान करना सरकार की प्राथमिकता है। उन्होंने इस अवसर पर "मध्यप्रदेश डेटा ड्रिवन हाइपरलोकल इंटरवेंशन्स" और "संजय एप्लीकेशन" का शुभारंभ भी किया। कार्यक्रम में सड़क सुरक्षा के क्षेत्र में दो महत्वपूर्ण समझौता ज्ञापनों (MoU) पर हस्ताक्षर किए गए — एक लोक निर्माण विभाग और आईआईटी मद्रास के बीच तथा दूसरा लोक निर्माण विभाग और सेव लाइफ फाउंडेशन के बीच।

राष्ट्रीय महिला किसान दिवस

केंद्रीय कृषि मंत्री शिवराज सिंह चौहान की मौजूदगी में राष्ट्रीय महिला किसान दिवस के अवसर पर आज भोपाल में कार्यक्रम आयोजित किया गया। कार्यक्रम में श्री चौहान ने अपने संबोधन में कृषि सखियों का उल्लेख किया ..

कार्यक्रम में प्रदेश के 55 जिलों से 1200 से अधिक महिला किसानों ने सहभागिता की। इस अवसर पर महिला किसानों की सफलता की कहानियाँ साझा की गईं और पैनल चर्चाओं के साथ सम्मान समारोह भी आयोजित हुआ। इसके साथ ही कृषि नवाचार, जल संरक्षण, बीज विकास और उद्यानिकी से जुड़ी प्रदर्शनी का भी आयोजन किया गया।

जीएसटी

प्रधानमंत्री नरेन्द्र मोदी द्वारा घोषित जीएसटी सुधार पिछले महीने की 22 तारीख से लागू हो गये हैं। इससे पूरे देश को लाभ हो रहा है। वस्तु और सेवा कर सुधार के प्रभावों की कड़ी में आज प्रस्तुत है संशोधित दरों से तेलंगाना में विभिन्न उद्योगों को मिलने वाली मजबूती के बारे में हमारे संवाददाता की रिपोर्ट -

तेलंगाना भारत के प्रमुख दवा निर्माण केन्द्रों में से एक है। नए जीएसटी सुधार, तेलंगाना राज्य के दवा निर्माण क्षेत्र के लिए विशेष महत्व रखते हैं। नए जीएसटी सुधारों के तहत तीस कैंसर दवाओं पर लगने वाले 12 प्रतिशत जीएसटी को अब कर मुक्त कर दिया गया है। जिससे उपभोक्ताओं के लिए इनकी पहुंच बेहतर होगी। इसी प्रकार सभी दवाओं और व्यक्तिगत उपयोग की दवाओं पर जीएसटी 12 प्रतिशत से घटाकर 5 प्रतिशत कर दिया गया है। यह

कटौती स्वास्थ्य सेवा को और अधिक किफायती बनाएगी और सुलभ भी। साथ ही तेलंगाना की दवा और जीवन विज्ञान उद्योग के विकास और नवाचार को बढ़ावा देगी। इस बीच, पनीर, छेना, अल्ट्रा हाई टेम्परेचर दूध और भारतीय ब्रेड सहित खाद्य उत्पादों पर अब शून्य प्रतिशत कर लगेगा। मक्खन, घी, सूखे मेवे, आचार, नमकीन जैसे अन्य वस्तुएं अब 5 प्रतिशत कर श्रेणी में आएंगी, जो पहले 12 प्रतिशत टैक्स स्लैब का हिस्सा थीं। इस कटौती से शेल्फ कीमतों में छह से सात प्रतिशत की कमी आएगी, जिससे ग्रामीण और अर्ध शहरी बाजारों में प्रसंस्कृत खाद्य पदार्थ अधिक किफायती हो जाएंगे। शिवांग मिश्रा, आकाशवाणी समाचार, दिल्ली।

वैष्णव - सी आई आई

केन्द्रीय रेल मंत्री अश्विनी वैष्णव ने आज नई दिल्ली के भारत मंडपम में 16वीं अंतर्राष्ट्रीय रेल उपकरण प्रदर्शनी का उद्घाटन किया। यह एशिया की सबसे बड़ी और विश्व की दूसरी सबसे बड़ी रेल प्रदर्शनी है। इसमें 15 से अधिक देशों के चार सौ पचास से ज्यादा प्रदर्शक आधुनिक रेल और मेट्रो उत्पाद, नवाचार और टिकाऊ समाधान दिखा रहे हैं। इस अवसर पर श्री वैष्णव ने कहा कि पिछले 11 वर्ष में प्रधानमंत्री नरेन्द्र मोदी ने रेलवे के आधुनिकीकरण पर विशेष ध्यान दिया है। उन्होंने बताया कि इसे आधुनिक बनाने के लिए रेलवे फिलहाल हर वर्ष दो लाख 56 हजार करोड़ रुपए का निवेश कर रहा है।

कलाम जयंती

भारत रत्न, महान वैज्ञानिक और पूर्व राष्ट्रपति डॉ. ए.पी.जे. अब्दुल कलाम की जयंती पर आज देशभर में उन्हें श्रद्धांजलि दी गई। प्रधानमंत्री नरेन्द्र मोदी और उपराष्ट्रपति सी.पी. राधाकृष्णन ने सोशल मीडिया पर श्रद्धांजलि देते हुए उन्हें दूरदर्शी वैज्ञानिक, प्रेरणादायक नेता और सच्चा देशभक्त बताया। उपराष्ट्रपति ने कहा कि डॉ. कलाम की विनम्रता, करुणा और विद्यार्थियों से निरंतर संवाद ने उन्हें हर पीढ़ी का प्रिय नेता बनाया। प्रदेश के मुख्यमंत्री डॉ. मोहन यादव ने भी डॉ. कलाम की जयंती पर नमन करते हुए कहा कि उन्होंने भारत को आत्मनिर्भर और सशक्त बनाने का जो सपना देखा था, उसी दिशा में देश आगे बढ़ रहा है। मुख्यमंत्री ने कहा कि डॉ. कलाम का जीवन हर नागरिक के लिए प्रेरणास्रोत है।

मौसम प्रदेश से मानसून की विदाई के बाद भी मौसम में बदलाव जारी है। राज्य के दक्षिणी हिस्से में अगले तीन दिनों तक हल्की बारिश और गरज-चमक के साथ बूदाबांदी की संभावना जताई गई है। इसका असर नर्मदापुरम, इंदौर और जबलपुर संभाग के करीब दस जिलों में दिखेगा। मौसम विभाग के अनुसार, आगामी दो दिनों तक कुछ जगहों पर बारिश हो सकती है, जबकि भोपाल, उज्जैन और ग्वालियर संभाग में मौसम साफ रहेगा। इस बीच प्रदेश में रात के तापमान में गिरावट जारी है।

इस बुलेटिन में बस इतना ही, अगला बुलेटिन शाम 7 बजकर 10 मिनट पर, नमस्कार।
